

15 ta' April, 1991

Imħallef: –

Onor. Joseph D Camilleri B.A., LL.D.

Chev Dr. Joseph Bugeja Ph.C., M.D.

versus

Alfred P Farrugia noe

Bearer Account - Sigriet Professjonali Bankarju -

Kawża fejn l-attur talab li jiġi rikonoxxut bħala proprjetarju esklussiv ta' bearer account mitluf. Talab li jagħmel xi domandi lil xhud ufficjali tal-bank konvenut.

Il-Qorti irriteniet illi l-privileġġ tas-sigriet professjonali tal-bankiera mhux xi wieħed assolut iżda jsofri mil-limitazzjonijiet imsemmija fl-artikolu 29 tal-Att dwar il-Kummerċ Bankarju (Kap. 215), fosthom dak li hu soġett għall-ordnijiet legittimi li tista' tagħti l-

Qorti fil-kors, a kawża u fl-esercizzju għad-diskrezzjoni tagħha dwar ammissibilità o meno ta' xhieda u għalhekk tiddikjarat ix-xhud definittivament produċibbli.

Il-Qorti:- Rat l-att taċ-ċitazzjoni li bih l-attur wara li ppremetta illi huwa għandu depositati somma ta' flus f'*bearer account* mal-bank konvenut nomine liema depositu jinsab iskritt f'*bearer booklet* numru 1182 u liema ktieb kien juri bilanċ attiv ta' hamest elef u tmien mitt lira maltija (Lm5,800) salv imghax fuq l-istess;

U billi l-librett ta' dan il-kont intilef u ma setgħax jinsab mill-attur, u l-fatt tan-nuqqas tal-istess librett ingiebb għak-konjizzjoni tal-bank konvenut sija personalment mill-attur kif ukoll b'korrispondenza u reċentement anki b'ittra uffiċjali notifikata f'idejn il-konvenut nomine;

U billi l-konvenut nomine jinhtieg att dikjaratorju u awtorizzazzjoni mill-Qorti, biex jirrikonoxxu lill-attur bħala proprjetarju esklussiv tal-flus depositati għand il-konvenut nomine kif deskritt fuq sabiex jirrilaxxu lill-attur daww l-istess somom ta' flus flimkien ma l-imghax relattivi fuqhom; l-istess attur talab illi jiġi dikjarat u deċiż minn dina l-Qorti li:

1. l-attur huwa l-uniku proprjetarju esklussiv tal-flus depositati, u cjoè tal-hamest elef u tmien mitt lira maltija (Lm5,800) fil-*bearer account booklet* numru 1182 flimkien mal-imghax akkumulati relattivi;

2. l-attur għandu jiġi rikonoxxut bħala l-proprjetarju esklussiv tal-imsemmi depositu mill-konvenut nomine;

3. l-attur għandu jinħariġlu mill-konvenut nomine l-librett relativ għad-depositu fuq imsemmi;

4. li l-konvenut nomine jiġi inibit milli jhallas l-imsemmi ammont ta' flus u imgħax relattivi lill-kwalunkwe persuna li tippresenta l-librett ta' depositu imsemmi;

5. li l-konvenut nomine jirrilaxxa favur l-attur l-istess depositu, cjoè l-kapital u l-imgħax akkumulati relattivi, okkorendo wara li jiddekorri t-terminu ta' preskrizzjoni applikabbli għall-każ u dan mid-data tal-presentata ta' dina ċ-ċitazzjoni jew jekk jidhriha hekk xieraq, wara li l-attur jagħti dawk il-garanziji li jidhriha meħtieġa timponi l-Qorti;

Bl-ispejjeż inkluzi dawk tal-ittra ufficjali ta' Otubru 1989, u bl-imgħax relattivi kontra l-konvenut nomine;

Rat in-nota tal-eċċezzjonijiet tal-konvenut li biha qiegħed jeċċepixxi li:

(a) l-ewwel domanda *trattandosi* minn depositu *bearer* ma tinteressax lill-bank;

(b) d-domandi l-oħra huma, fil-konfront ta' bank, insostenibbli billi l-librett *bearer* hu titolu *al portatore* u l-bank hu tenut, nonostante d-dekors taż-żmien, iħallas lil min jippresenta għall-flus;

Rat l-atti l-oħra kollha tal-kawża u senjatament ir-rikorsi tal-attur tal-4 ta' Ġunju, 1990 u tas-26 ta' Ġunju, 1990 u r-rikors tal-konvenut tat-18 ta' Diċembru 1990, kif ukoll id-digriet relattivi;

Omissis;

Ikkunsidrat:

L-attur qed jitlob li jagħmel prova tramite x-xieħda tar-Reverendu Brincat (li hu uffiċjal tal-bank konvenut) tal-kontinwata eżistenza o meno tal-kont tal-bearer in kwistjoni, tad-data meta nfetaħ, tal-ammont li nfetaħ bih, tad-data u tal-ammonti tad-depożiti suċċedenti li saru fil-kont, kif ukoll ta' fatti oħra relattivi għall-istess kont. Fil-fehma tal-Qorti din il-prova hi rilevantissima fil-kważa. Mhux biss tista' sservi biex tikkorobora jew tgiddeb il-teżi l-attur iżda il-kwistjoni jekk il-kont għadux miftuħ jew le hija essenzjali għall-kontinwazzjoni tal-kawża u tal-eventwali esekuzzjoni tas-sentenza f'każ li l-kawża ikollha eżitu favorevoli għall-attur;

Ikkunsidrat:

Il-bank konvenut qed jopponi li jkun permess lill-attur li jagħmel din il-prova billi jippretendi li hemm fin-nofs sigrieti bankarji li ma jistgħux jiġu svelati, lanqas b'ordni tal-Qorti, jekk din l-ordni ma tkunx awtorizzata minn disposizzjoni b'xi liġi;

Il-partijiet iċċitaw l-artikolu 29 (2) tal-Kapitolu 215 Att Dwar il-Kummerċ Bankarju) li jiddisponi hekk:

“Hlief għall-qadi tad-dmirijiet tiegħu jew għall-eżercizzju tal-funzjonijiet tiegħu jew meta jkun meħtieġ legalment biex jagħmel hekk minn xi Qorti jew skond disposizzjoni ta' xi liġi, hadd ma għandu jikxef xi informazzjoni dwar l-affarijiet ta' bank jew ta' klient ta' bank li jkun kiseb fil-qadi tad-dmirijiet tiegħu jew fl-

esercizzju tal-funzjonijiet tiegħu skond l-Att”;

Ikkunsidrat:

Illi l-ewwel kunsiderazzjoni li trid tagħmel il-Qorti hi li bejn it-test Malti u t-test Inġliż hemm diskrepanza importanti billi l-kelma “jew ” li giet sottolinejata mill-Qorti meta iċċitat it-test malti, ma tinstabx fit-traduzzjoni fit-test Inġliż;

Konsegwentement it-test Malti, li hu dak li trid tapplika din il-Qorti, jidher aktar wiesa’ mit-test Inġliż;

It-tieni kunsiderazzjoni li trid issir hija hi li l-Qorti giet mogħtija mil-leġislator id-diskrezzjoni li tiddeċidi hi stess kwistjonijiet ta’ rilevanza u ammissibilità ta’ provi. Dan hu poter neċessarju għall-amministrazzjoni retta tal-gustizzja u hu għalhekk li l-artikolu 587 tal-Kodiċi ta’ Organizzazzjoni u Proċedura Ċivili jiddisponi li:

“Ix-xhud għandu jwieġeb għall-kull mistoqsija li l-Qorti tippermetti li ssirlu u l-Qorti tista’ ġgiegħlu jwieġeb billi tordna d-detenzjoni tiegħu sakemm ikun halef u wieġeb”;

It-tielet kunsiderazzjoni li tagħmel il-Qorti hi li il-Kodiċi ta’ Organizzazzjoni u Proċedura Ċivili isemmi ċerti każijiet fejn xhud jista’ jinvoka il-privileġġ li ma jixhedx minhabba s-sigriet professjonali bħal ma hu il-privileġġ tal-avukat, tal-prokuratur legali, tas-sacerdot dwar qrar u tal-interpretu li jkun ta’ assistenza tiegħu f’każijiet bħal dawn (ara artikolu 588 Kap. 12);

Biex xhieda bħal dawn ikunu eligibbli li jixhdu, il-klijent

(jew il-penitent fil-każ tas-sacerdot) ikun irid jagħti preventivament il-kunsens tiegħu;

Il-Kodiċi tal-Proċedura Ċivili ma jsemmiex il-privileġġ tas-sigriet professjonali tal-bankiera, Però dan il-privileġġ hu sancit fil-liġi speċjali fuq ċitata, ċjoè l-imsemmi Kapitolu 215 fl-artikolu 29;

Dan il-privileġġ ma hux wieħed assolut iżda, jsofri mill-limitazzjonijiet imsemmija f'dak l-artikolu, fosthom dak li hu soġġett għall-ordnijiet legittimi li tista' tagħti l-Qorti fil-kors ta' kawża u fl-esercizzju tad-diskrezzjoni tagħha dwar ammissibilità o meno ta' xhieda;

Ma hemmx għalfejn jingħad hawn, li qabel ma tinhareg ordni biex uffiċjal tal-bank jixhed fil-kawża, il-Qorti trid tkun moralment sodisfatta li tali provi, tkun strettament neċessarja għar-retta u ġusta amministrazzjoni tal-ġustizzja u inoltre tali ordni tinhareg biss wara riflessjoni matura u kunsiderata;

Ir-raba' kunsiderazzjoni li ċertament trid issir hi li wieħed irid jiddistingwi bejn każ fejn bank ikun ċitat bħala konvenut, ċjoè jkun parti f'kawża, u każ ieħor fejn il-bank jiġi mħarrek bħala sempliċi xhud f'kawża bejn terzi persuni. F'dan l-aħħar imsemmi każ jista' jkun li l-bank jinvoka b'suċċess il-privileġġ tas-sekretezza bankarja. Però fir-rigward tal-ewwel każ, din il-Qorti jidhrilha, li meta l-bank ikun konvenut f'kawża, bħal norma, għandu jiġi trattat bħal kwalunkwe konvenut ieħor u għalhekk ma jistax jinvoka l-imsemmi privileġġ. Il-Qorti tifhem illi dan il-privileġġ ma ingħatax lill-istituzzjonijiet bankarji biex igawdu posizzjoni privileġġjata vis-a-vis persuni oħra, iżda ġie

rikonoxxut unikament biex il-**kljient** tas-servizzi bankarji ikun adegwatament salvagwardat għal dak li jirrigwardja il-kunfidenzjalità tat-transazzjoni bankarja in kwistjoni;

Fi kliem iehor, għalkemm jiġi invokat mill-bank, però dan il-privileġġ jappartjeni essenzjalment lill-**kljient**. Biex issir analogija mal-każ ta' avukat, prokuratur legali jew saċerdot li jirċievi qrrara, tista' ssir riferenza għall-artikolu 588 (1) tal-Kodiċi ta' Organizzazzjoni u Proċedura Ċivili (Kap. 12) li jiddisponi li biex persuni bħal dawn ikunu jistgħu jixhdu, irid ikun hemm il-kunsens preventiv tal-**kljient** jew tal-penitent. Dana, jindika *fil-fehma tal-Qorti*, li l-privileġġ in rejalta hu tal-**kljient** u mhux tal-professjonisti imsemmija;

Issa meta il-**kljient** ta' bank għal xi raġuni iħarrekk lill-bank bħala konvenut f'kawża dwar xi kont li jkollu fil-bank, tkun assurdità legali li l-bank jinvoka l-privileġġ imsemmi, billi dan il-privileġġ essenzjalment ma jappartjenix lilu iżda lill-**kljient** tiegħu ċjoe lill-attur f'kawża bħal dik;

Bl-istess mod jekk avukat isib ruħu konvenut f'kawża li ex-**kljient** tiegħu għamillu għad-danni wara parir grossolanament skorret, dan l-avukat ma jistax jinvoka s-sigriet professjonali biex jevita li jixhed, għall-bżonn in subizzjoni, fil-kawża;

Infatti, li kieku l-privileġġ tas-segretezza tal-bank ikun estiż kif jippretendi l-konvenut, l-istitut importanti tas-subizzjoni tal-konvenut (ara sub-titolu VI tat-titolu I tat-tielet Ktieb tal-Kodiċi ta' Organizzazzjoni u Proċedura Ċivili) jiġi reż inapplikabbli fil-kawża odjerna, haġa li ma hi ebda mod permessa għax m'hiex sancita minn ebda liġi;

Ikkunsidrat:

Illi konsegwentement l-opposizzjoni li qeghda ssir mill-konvenut għat-tehid tad-deposizzjoni tiegħu (jew ta' uffiċjali tal-bank konvenut) relattivament għall-informazzjoni dwar il-kont "bearer" meritu ta' din il-kawża, hi inattendibbli;

Għal dawn il-motivi:

Tidderimi dan l-incident billi tiddikjara lix-xhud Reverendu Joseph Brincat bħala xhud debitament produċibbli mill-attur u tordna lill-istess Reverendu Brincat, li bħal kull xhud ieħor, iwieġeb għad-domandi kollha rilevanti li jsirulu dwar il-kont, salvi is-sanzjonijiet tal-liġi f'każ ta' nuqqas ta' aderenza ma din l-ordni;

L-ispejjeż dwar dan l-incident jibqgħu definittivament a kariku tal-konvenut.
